

REGIONAL NEWS UNIT
AKASHVANI, GUWAHATI
0000000000

Date : 09-March-2026

Time : 1800 HRS

Assamese Evening Bulletin

HEADLINES

- ১। সমাগত বিধানসভা নিৰ্বাচনৰ পৰিপ্ৰেক্ষিতত ৰাজ্যত ৰাজনৈতিক দলসমূহৰ মাজত নিৰ্বাচনী তৎপৰতা বৃদ্ধি।
- ২। কাইলৈ নুনমাটিৰ পৰা গুৱাহাটী ক্লাব সংযোগী মহাৰাজ পথু উৰন সেঁতু মুকলি।
- ৩। ১৪ মাৰ্চত প্ৰধানমন্ত্ৰী নৰেন্দ্ৰ মোদীৰ শিলচৰ ভ্ৰমণৰ প্ৰস্তুতিৰ পৰ্যালোচনা বৈঠক।

আৰু

- ৪। আইতুলা আলি খামেইনিৰ পুত্ৰ মুস্তাৱাক আজি ইৰানৰ শীৰ্ষ নেতা হিচাপে নিযুক্তি।

আসম বিধানসভা নিৰ্বাচনৰ পৰিপ্ৰেক্ষিতত ৰাজ্যত বিভিন্ন ৰাজনৈতিক দলে ভোটদাতাৰ মন জয় কৰাৰ বাবে চেষ্টা চলাইছে। নিৰ্বাচনৰ দিন ঘোষণা কৰা হোৱা নাই যদিও দলসমূহে জনসাধাৰণৰ মাজলৈ গৈ প্ৰচাৰ অব্যাহত ৰাখিছে। বিজেপিৰ জন আশীৰ্বাদ যাত্ৰা কাৰ্যসূচীৰ অংশ হিচাপে আজি মুখ্যমন্ত্ৰী ড০ হিমন্ত বিশ্ব শৰ্মাই বজালী জিলাৰ পৰা নলবাৰীলৈ সামৰি লৈছে। বজালীৰ বামাখাটা সত্ৰৰ পৰা নলবাৰীলৈ যাত্ৰা কৰাৰ সময়ত মুখ্যমন্ত্ৰীয়ে জনসাধাৰণৰ সঁহাৰিৰ বাবে ধন্যবাদ জ্ঞাপন কৰে। এই যাত্ৰাত বিজেপিৰ ৰাজ্যিক সভাপতি দিলীপ শইকীয়া, মন্ত্ৰী ৰঞ্জিত কুমাৰ দাস, জয়ন্ত মল্ল বৰুৱাৰ উপৰি ভালেসংখ্যক দলীয় সদস্যই অংশগ্ৰহণ কৰে। ইপিনে, কংগ্ৰেছ দলেও ৰাইজৰ মন জয় কৰাৰ বাবে সময় পৰিৱৰ্তন যাত্ৰা শীৰ্ষক কাৰ্যসূচী গ্ৰহণ কৰিছে। অসম গণ পৰিষদ দলৰ হৈ আজি অসম যুৱ পৰিষদে চাবুৱাত সন্ময় সংকল্প যাত্ৰা উলিয়াই জনসাধাৰণক আকৰ্ষণৰ চেষ্টা কৰে।

সমাগত বিধানসভা নিৰ্বাচনত কেইবাটাও বিৰোধী দলে মিত্ৰতা কৰাৰ চৰ্চা চলি আছিল যদিও ৰাজ্যৰ প্ৰধান বিৰোধী দল কংগ্ৰেছৰ সৈতে ৰাইজৰ দলে মিত্ৰতা নকৰাৰ সিদ্ধান্ত গ্ৰহণ কৰিছে। কালি দলটোৱে এটা বিবৃতিযোগে বিধানসভা নিৰ্বাচনত কংগ্ৰেছৰ সৈতে মিত্ৰতা নকৰাৰ কথা আনুষ্ঠানিকভাৱে প্ৰকাশ কৰাৰ লগতে কেইবাটাও সমষ্টিত নিজাববীয়াকৈ প্ৰাৰ্থী প্ৰক্ষেপ কৰাৰ কথা ঘোষণা কৰিছে। নিৰ্বাচনৰ সময় চমু চাপি অহাৰ লগে লগে বিভিন্ন ৰাজনৈতিক দলত নেতা-কৰ্মীৰ পদত্যাগ, যোগদান আদি অব্যাহত আছে। অগপৰ সদ্য পদত্যাগী নেতা জয়ন্ত খাউণ্ডে আজি নতুন দিল্লীত কংগ্ৰেছ দলত যোগদান কৰে। যোগদানৰ সময়ত অসম প্ৰদেশ কংগ্ৰেছৰ সভাপতি গৌৰৱ গগৈ আৰু অসম বিধানসভাৰ বিৰোধী দলপতি দেবব্ৰত শইকীয়া উপস্থিত থাকে।

০০০০০০

নুনমাটিৰ পৰা গুৱাহাটী ক্লাব সংযোগী মহাৰাজ পথু উৰন সেতুখন কাইলৈ মুকলি কৰা হ'ব। পাঁচ দশমিক পাঁচ কিলোমিটাৰ দৈৰ্ঘ্যৰ সেতুখন ৮৫০ কোটি টকা ব্যয় সাপেক্ষে নিৰ্মাণ কৰা হৈছে। ২০২৪ চনৰ পহিলা জানুৱাৰীত সেতুখনৰ আধাৰশিলা স্থাপন কৰা হৈছিল। এই উৰণ সেতুখন নিৰ্মাণৰ ফলত যানজট হ্রাস পোৱাৰ লগতে জনসাধাৰণৰ যাতায়াতৰ ক্ষেত্ৰত সকাহ হ'ব বুলি আশা কৰা হৈছে। এই উৰণ সেতুখন মুকলি সন্দৰ্ভত এয়া কামৰূপ মহানগৰ জিলাৰ সংবাদদাতা হেমন্ত বৰা -

-বাইট (হেমন্ত বৰা)-

উল্লেখযোগ্য যে, মাছখোৱাৰ পৰা উত্তৰ গুৱাহাটী সংযোগী কুমাৰ ভাস্কৰ বৰ্মা সেতুখনেৰে কালিৰে পৰা লঘু যান বাহনৰ চলাচল কৰা হৈছে। ১০০০০

প্ৰধানমন্ত্ৰী নৰেন্দ্ৰ মোদীৰ অহা ১৪ মাৰ্চত শিলচৰ ভ্ৰমণৰ পৰিপ্ৰেক্ষিতত কাছাৰ জিলা প্ৰশাসনে ব্যাপক প্ৰস্তুতি অব্যাহত ৰাখিছে। প্ৰধানমন্ত্ৰীয়ে সেইদিনা শিলচৰত তিনিটা প্ৰকল্পৰ আধাৰশিলা স্থাপন কৰিব আৰু এটা প্ৰকল্প উদ্বোধন কৰিব। তেওঁ লগতে এখন সমাৱেশতো অংশ ল'ব। আজি প্ৰধানমন্ত্ৰীৰ আগমণৰ প্ৰস্তুতি পৰিদৰ্শন কৰি বৰাক উপত্যকা উন্নয়ন মন্ত্ৰী কৌশিক ৰায়ে এখন সংবাদমেলত এই কথা প্ৰকাশ কৰে। প্ৰধানমন্ত্ৰী পাঁচগ্ৰামৰ পৰা বৰাপানীলৈ নিৰ্মাণ হ'বলগীয়া ২২ হাজাৰ ৮৬৪ কোটি টকা ব্যয়সাপেক্ষ এক্সপ্ৰেছ হাইৱে প্ৰকল্পৰ আধাৰশিলা স্থাপন কৰিব। এই প্ৰকল্প সম্পূৰ্ণ হ'লে চাৰে চাৰি ঘণ্টাৰ ভিতৰত শিলচৰৰ পৰা গুৱাহাটীলৈ যাতায়াত সম্ভৱ হ'ব। প্ৰধানমন্ত্ৰীয়ে কেপিটেল পইণ্টৰ পৰা ৰাংগিৰখাৰীলৈ চাৰে তিনি কিলোমিটাৰ দৈৰ্ঘ্যৰ উৰণ সেতু আৰু শ্ৰীভূমি জিলাৰ পাথাৰকান্দিত কৃষি মহাবিদ্যালয়ৰ আধাৰশিলা স্থাপন কৰিব। এই সন্দৰ্ভত শিলচৰৰ পৰা আমাৰ কাছাৰ জিলাৰ সংবাদদাতা আঁখিৰাণী দাসে এইদৰে কয় --বাইট(আঁখিৰাণী)-

০০০০০০০

সংঘৰ্ষজৰ্জৰ পশ্চিম এছিয়াত অস্থিৰ পৰিৱেশ বৰ্তমানো অব্যাহত আছে। ইৰানৰ শীৰ্ষ নেতা আইতুল্লা আলি খামেইনিৰ মৃত্যুৰ ন দিনৰ পাছত আজি দেশখনে পৰৱৰ্তী নেতা হিচাপে প্ৰয়াত আলি খামেইনিৰ পুত্ৰ মুস্তাৰাক নিযুক্তি দিয়ে। এই নিযুক্তি আমেৰিকা যুক্তৰাষ্ট্ৰৰ লগতে ইজৰাইলে অগ্ৰহণীয় বুলি মন্তব্য কৰিছে।

আজি পুৱা ইজৰাইলে ইৰানৰ ৰিভলিউচনাৰী গাৰ্ডছ কুদছ বাহিনীৰ কামাণ্ডাৰসকলক লক্ষ্য কৰি দক্ষিণ লেবাননত পুনৰ আক্ৰমণ চলায়। ইজৰাইলৰ আক্ৰমণত লেবাননত মৃত্যু হোৱা লোকৰ সংখ্যা ৪০০লৈ বৃদ্ধি পাইছে বুলি দেশখনৰ স্বাস্থ্য মন্ত্ৰ্যালয়ে প্ৰকাশ।

ইজৰাইল প্ৰতিৰক্ষা বাহিনীয়ে আজি কয়, যে দেশখনে তেহৰানত ইছলামীক ৰিভলিউচনাৰী গাৰ্ড ক'ৰ্পছ আৰু অন্যান্য নিৰাপত্তাৰ সৈতে জড়িত আন্তঃগাঁথনিক লক্ষ্য কৰি পুনৰ অভিযান আৰম্ভ কৰিছে। এই আক্ৰমণত আই আৰ জি চিৰ মুখ্য কাৰ্যালয়, প্ৰায় ৫০টা অস্ত্ৰ ভাণ্ডাৰ, এটা অন্তৰ্ৱৰ্তী নিৰাপত্তা কামাণ্ডা চেণ্টাৰ ধ্বংস হৈছে বুলি ইজৰাইল প্ৰতিৰক্ষা বাহিনীয়ে দাবী কৰিছে।

ইফালে, ইৰানৰ এখন বিদ্যালয়ৰ কাষৰ নৌসেনাৰ ঘাটিক লক্ষ্য কৰি চলোৱা বিমান আক্ৰমণত এখন স্কুল ধ্বংস হয়।

পশ্চিম এছিয়াৰ সংঘৰ্ষজৰ্জৰ পৰিৱেশে বিশ্বজুৰি সৃষ্টি কৰা বিত্তীয় অস্থিৰতাৰ পৰিপ্ৰেক্ষিতত আজি জি-৭ দেশসমূহৰ বিত্তমন্ত্ৰী সকলে বৈঠকত মিলিত হৈ তেল আৰু খনিজ সম্পদৰ ব্যৱহাৰৰ ক্ষেত্ৰত পৰৱৰ্তী পৰিকল্পনা যুগুত কৰাৰ সম্ভাৱনা আছে।

০০০০০০

আন্তঃৰাষ্ট্ৰীয় নাৰী দিৱসৰ এই বৰ্ষৰ মূল বিষয় গিভ টু গেইনৰ সৈতে সংগতি ৰাখি চিৰাং জিলাত অৱস্থিত বঙাইগাওঁ শোধনাগাৰৰ, ৰাজহুৱা খণ্ডত কৰ্মৰত মহিলাৰ গোট (WIPS) ৰ উদ্যোগত কালি জিলাখনৰ থুংকুবাৰী গাওঁত এটা বিনামূলীয়া স্বাস্থ্য শিবিৰ অনুষ্ঠিত হয়। শোধনাগাৰ চিকিৎসালয় আৰু জিলা স্বাস্থ্য বিভাগৰ সহযোগত আয়োজিত এই কাৰ্যসূচীত মহিলা আৰু শিশুসকলৰ সুস্বাস্থ্যৰ বাবে প্ৰয়োজনীয় দিশ সমূহত গুৰুত্ব আৰোপ কৰা হয়। অনুষ্ঠানত অংশ গ্ৰহণ কৰি শোধনাগাৰৰ মহাপ্ৰবন্ধক ৰূপা টাইকামে নাৰী দিৱসৰ তাৎপৰ্য আৰু মহিলা সকলৰ সামগ্ৰিক কল্যাণ সাধনৰ ক্ষেত্ৰত শোধনাগাৰৰ দায়বদ্ধতা সন্দৰ্ভত আলোকপাত কৰে। মুখ্য চিকিৎসা প্ৰবন্ধক ড০ ৰূপম তালুকদাৰে এই অনুষ্ঠানত মহিলা সকলৰ মাজত সততে পৰিলক্ষিত ৰক্তহীনতাৰ বিষয়ত বিশেষ গুৰুত্ব সহকাৰে আলোচনা কৰে। অনুষ্ঠানত ভালেসংখ্যক মহিলাৰ ৰক্তহীনতাৰ পৰীক্ষা কৰোৱাৰ লগতে বিনামূলীয়া ঔষধ যোগান ধৰা হয়।

০০০০০০

অহা এক এপ্ৰিলৰ পৰা কাৰ্যকৰী হোৱাকৈ ৰাজ্যৰ চাহ শ্ৰমিকৰ দৈনিক মজুৰি ৩০ টকাকৈ বৃদ্ধি কৰাৰ বাবে চৰকাৰে সিদ্ধান্ত গ্ৰহণ কৰিছে। ইয়াৰ ফলত ব্ৰহ্মপুত্ৰ উপত্যকাত দৈনিক মজুৰি ২৮০ টকা আৰু বৰাক উপত্যকাত শ্ৰমিকসকলৰ মজুৰি দৈনিক ২৫৮ টকালৈ বৃদ্ধি পাব। ভৈয়াম জনজাতি আৰু পিছপৰা শ্ৰেণী উন্নয়ন মন্ত্ৰী ডাঃ ৰণোজ পেগুৱে সামাজিক মাধ্যমযোগে এই বিষয়ে প্ৰকাশ কৰিছে। চাহ বাগিচাৰ সৰ্বাংগীন উন্নয়ন আৰু শ্ৰমিকসকলৰ সামাজিক সুৰক্ষা নিশ্চিত কৰিবলৈ ৰাজ্য চৰকাৰ দায়বদ্ধ বুলি মন্ত্ৰীগৰাকীয়ে প্ৰকাশ কৰিছে। উল্লেখযোগ্য যে, চাহ জনজাতি তথা আদিবাসী সম্প্ৰদায়ৰ সামগ্ৰিক বিকাশৰ বাবে ৰাজ্য চৰকাৰে ভালেমান পদক্ষেপ লৈছে। এই অনুসৰি চৰকাৰী চাকৰিৰ তৃতীয় আৰু চতুৰ্থ বৰ্গৰ পদত তিনি শতাংশ সংৰক্ষণ, ডেৰ লাখৰো অধিক ছাত্ৰ-ছাত্ৰীলৈ প্ৰাক প্ৰবেশিক আৰু প্ৰবেশিকাৰ পৰৱৰ্তী সময়ত জলপানী, চাহ বাগিচা অঞ্চলত ১২০ খন আদৰ্শ বিদ্যালয় স্থাপন, এম বি বি এছ পাঠ্যক্রমত সংৰক্ষিত আসনৰ সংখ্যা চাৰিলৈ বৃদ্ধিৰ লগতে কেইবাটাও গুৰুত্বপূৰ্ণ পদক্ষেপ লোৱা হৈছে। তদুপৰি চাহ বাগিচা অঞ্চলত ১৫ খন চিকিৎসালয় স্থাপন, বিনামূলীয়া ঔষধ যোগান আৰু কমেও ২৪০ খন চাহ বাগিচাত আয়ুৰ্হান আৰোগ্য মন্দিৰ স্থাপন কৰা হৈছে।

০০০০০০

অসম লোকসেৱা আয়োগৰ পৰীক্ষাত উত্তীৰ্ণ হৈ অসম আৰক্ষী সেৱাত ৬ নম্বৰ স্থান দখল কৰা আকাশবাণী গুৱাহাটীৰ যুৱবাণী শাখাৰ অংশকালীন ঘোষিকা জেছমিন চুলতানা আৰু ৰাষ্ট্ৰীয় যুৱ শিল্পী প্ৰতিভা বঁটা প্ৰাপ্ত অংশকালীন ঘোষিকা ৰঞ্জি মুদৈক আজি আকাশবাণী গুৱাহাটী কেন্দ্ৰত সম্বৰ্ধনা জ্ঞাপন কৰে। কেন্দ্ৰৰ সন্মিলন কক্ষত আজি আয়োজিত অনুষ্ঠানত দুয়োগৰাকীকে সম্বৰ্ধনা জ্ঞাপন কৰা হয়। এই অনুষ্ঠানত কেন্দ্ৰৰ মুৰব্বী ৰবীন চন্দ্ৰ বড়ো, সহকাৰী সঞ্চালক কাৰ্তিক সূত্ৰধাৰ প্ৰমুখ্য বিষয়া-কৰ্মচাৰীসকল উপস্থিত থাকে। সম্বৰ্ধনা গ্ৰহণ কৰি জেছমিন চুলতানাই অসম লোকসেৱা আয়োগৰ পৰীক্ষাত সফলতা লাভ কৰাৰ ক্ষেত্ৰত আকাশবাণীৰ অভিজ্ঞতাই সহায় কৰিছে বুলি উল্লেখ কৰে। একেদৰে, ৰঞ্জি মুদৈয়েও আকাশবাণী গুৱাহাটী কেন্দ্ৰৰ সকলোকে ধন্যবাদ জ্ঞাপন কৰে।

০০০০০০

ৰাজ্যৰ ৪০ লাখ হিতাধিকাৰীক অৰুণোদয় আঁচনিৰ তৃতীয় পৰ্যায়ৰ অধীনত কাইলৈ ৯ হাজাৰ টকাকৈ প্ৰদান কৰা হ'ব। সমাজ কল্যাণৰ দিশত গুৰুত্বপূৰ্ণ পদক্ষেপ হিচাপে ৰাজ্য চৰকাৰে মুঠ ৩ হাজাৰ ৬০০ কোটি টকা অৰুণোদয় হিতাধিকাৰীৰ বাবে ব্যয় কৰিব। এই উপলক্ষে তিনি হাজাৰ ৮০০ ৰো অধিক স্থানৰ গাঁও পৰিষদ উন্নয়ন সমিতি, স্বায়ত্ত শাসিত পৰিষদ সমষ্টি, গাঁও পঞ্চায়ত, গাঁও উন্নয়ন সমিতি আৰু নগৰীয়া ৱাৰ্ডত আয়োজিত অনুষ্ঠানত হিতাধিকাৰীসকলক ধনবাশি প্ৰদান কৰা হ'ব। মুখ্যমন্ত্ৰী ড° হিমন্ত বিশ্ব শৰ্মাই কালি ফে'চবুক লাইভযোগে এইকথা প্ৰকাশ কৰে।

০০০০০০

পশ্চিম এছিয়াত সৃষ্টি হোৱা পৰিস্থিতিক কেন্দ্ৰ কৰি বিৰোধী দলৰ সদস্যসকলে সৃষ্টি কৰা ছলস্বুলীয়া পৰিস্থিতিৰ পৰিপ্ৰেক্ষিতত লোকসভাৰ কাৰ্য্যক্রমণিকা আজি দিনটোৰ বাবে স্থগিত ৰখা হয়।

০০০০০০